

साइबर सिटी में कृषि स्टार्टअप को दिया जाएगा बढ़ावा



इंडो-जैपनीज एक्सेलेरेटर प्रोग्राम को लांच करते जिंदल स्टेनलेस फाउंडेशन की अध्यक्ष दीपिका जिंदल और एनएनई होल्डिंग लिमिटेड के मुख्य कार्यकारी अधिकारी यूजी फूजीनागा

जागरण संवाददाता, गुरुग्राम: स्टार्टअप हब साइबर सिटी में कृषि क्षेत्र से संबंधित स्टार्टअप को बढ़ावा दिया जाएगा। इसके लिए बुधवार को इंडो-जैपनीज एक्सेलेरेटर प्रोग्राम लांच किया गया। स्टार्टअप को बेहतर माहौल देने का काम जिंदल स्टेनलेस लिमिटेड द्वारा जापान की एनएनई होल्डिंग के साथ मिलकर किया जाएगा। इसके लिए सौ से अधिक स्टार्टअप ने आवेदन किया था। इसमें से वेंचर कंपनी ने तीन का नाम फाइनल किया है। इन्हें गुरुग्राम के सेक्टर-32 में प्रशिक्षण दिया जाएगा। उन्हें यह प्रशिक्षण जापान और अमेरिका के विशेषज्ञों द्वारा दिलाने का प्रबंध किया गया है।

इस कार्यक्रम का उद्घाटन जिंदल स्टेनलेस फाउंडेशन की अध्यक्ष दीपिका जिंदल व एनएनई होल्डिंग लिमिटेड की मुख्य कार्यकारी अधिकारी यूजी फूजीनागा की मौजूदगी में किया गया। फूजीनागा ने बताया कि आवेदन करने वाले स्टार्टअप की सूची को शॉर्टलिस्ट करना काफी चुनौतीपूर्ण रहा है। चुने गए स्टार्टअप को तीन माह का प्रशिक्षण दिया

जाएगा। उनके आइडिया को कारोबारी रूप दिया जाएगा। वह अपना काम सफलता से पूरी कर सकें इसके वास्ते उनके लिए फंड रेंजिंग का भी काम किया जाएगा। उन्होंने कहा कि स्टार्टअप आज की सबसे बड़ी जरूरत है। मिशन स्टार्टअप से ऐसे युवाओं को तैयार किया जाएगा जो जॉब सीकर के बजाय जॉब क्रिएटर बनें। जिंदल स्टेनलेस फाउंडेशन की अध्यक्ष दीपिका जिंदल ने कहा कि कृषि क्षेत्र में क्रांति लाने की तैयारी की जा रही है। इसमें स्टार्टअप की भूमिका काफी शानदार होने वाली है। उन्होंने कहा कि ई-कॉमर्स, हेल्थ और टेक्नोलॉजी के क्षेत्र में एक के बाद एक कई स्टार्टअप आ रहे हैं। ऐसे में कृषि क्षेत्र को क्यों पीछे रहने दिया जाए। नए-नए विचारों से कृषि को किस प्रकार से अधिक व्यावसायिक बनाया जाए इसका प्रबंधन करने में स्टार्टअप काफी अहम भूमिका निभा सकता है। कृषि क्षेत्र में उभरने वाले स्टार्टअप की पहुंच मार्केट तक भी स्थापित करने का काम इस कार्यक्रम के तहत किया जाएगा।